

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī
vedāntācāryavaryo me sannidhattāṃ sadā hṛdi ॥

śrībhārgavamunibhiḥ anugṛhītaṃ
॥ *śrīlakṣmīnārāyaṇahṛdayam* ॥

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānūjāya namaḥ

॥ śrīnārāyaṇaḥṛdayam ॥

hariḥ oṃ ॥ asya śrīnārāyaṇa ḥṛdaya stotra mahāmantrasya
bhārgava ṛṣiḥ, anuṣṭupchandaḥ, lakṣmīnārāyaṇo devatā, nārā-
yaṇa prītyarthe jape viniyogaḥ ॥

karanyāsaḥ

nārāyaṇaḥ paraṃ jyotiriti aṅguṣṭhābhyāṃ namaḥ ॥ nārāyaṇaḥ
paraṃ brahmeti tarjanībhyāṃ namaḥ ॥ nārāyaṇaḥ paro deva iti
madhyamābhyāṃ namaḥ ॥ nārāyaṇaḥ paraṃ dhāmeti anāmikā-
bhyāṃ namaḥ ॥ nārāyaṇaḥ paro dharma iti kaniṣṭhikābhyāṃ na-
maḥ ॥ viśvaṃ nārāyaṇa iti karatalakarapṛṣṭhābhyāṃ namaḥ ॥

aṅganyāsaḥ

nārāyaṇaḥ paraṃ jyotiriti ḥṛdayāya namaḥ ॥ nārāyaṇaḥ paraṃ
brahmeti śirase svāhā ॥ nārāyaṇaḥ paro deva iti śikhāyai vausaṭ ॥
nārāyaṇaḥ paraṃ dhāmeti kavacāya hum ॥ nārāyaṇaḥ paro dha-
rma iti netrābhyāṃ vausaṭ ॥ viśvaṃ nārāyaṇa iti astrāya phaṭ ॥
bhūrbhuvassuvaromiti digbandhaḥ ॥

dhyānam

udyadādityasaṅkāśaṃ pītavāsaṃ caturbhujam ॥
śaṅkhacakraḡadāpāṇiṃ dhyāyellakṣmīpatiṃ harim ॥ 1 ॥

trailokyādhāracakraṃ tadupari
kamaṭhaṃ tatra cānantabhogī
tanmadhye bhūmipadmāṅkuśaśikharadalaṃ
karṇikābhūtamerum ॥
tatratyaṃ śāntamūrtiṃ maṇimaya-
makutaṃ kuṇḡalodbhāsitaṅgaṃ
lakṣmīnārāyaṇākhyam sarasija-
nayanam santataṃ cintayāmaḥ ॥ 2 ॥

asya śrīnārāyaṇahr̥daya stotra mahāmantrasya brahmā ṛṣiḥ,
anuṣṭup chandaḥ, nārāyaṇo devatā, nārāyaṇa prītyarthe jape vi-
niyogaḥ ॥

om ॥ nārāyaṇaḥ paraṃ jyotirātmā nārāyaṇaḥ paraḥ |
nārāyaṇaḥ paraṃ brahma nārāyaṇa namo'stu te ॥ 1 ॥

nārāyaṇaḥ paro devo dhātā nārāyaṇaḥ paraḥ |
nārāyaṇaḥ paro dhātā nārāyaṇa namo'stu te ॥ 2 ॥

nārāyaṇaḥ paraṃ dhāma dhyānaṃ nārāyaṇaḥ paraḥ |
nārāyaṇaḥ paro dharmo nārāyaṇa namo'stu te ॥ 3 ॥

nārāyaṇaḥ paro devo vidyā nārāyaṇaḥ paraḥ |
viśvaṃ nārāyaṇaḥ sākṣāt nārāyaṇa namo'stu te ॥ 4 ॥

nārāyaṇād vidhirjāto jāto nārāyaṇād bhavaḥ |
jāto nārāyaṇādindro nārāyaṇa namo'stu te ॥ 5 ॥

ravirnārāyaṇastejaḥ candro nārāyaṇo mahaḥ |
vahnirnārāyaṇaḥ sākṣāt nārāyaṇa namo'stu te ॥ 6 ॥

nārāyaṇa upāsyah syād gururnārāyaṇaḥ paraḥ |
nārāyaṇaḥ paro bodho nārāyaṇa namo'stu te ॥ 7 ॥

nārāyaṇaḥ phalaṃ mukhyaṃ siddhirnārāyaṇaḥ sukham |
harirnārāyaṇaḥ śuddhirnārāyaṇa namo'stu te ॥ 8 ॥

nigamāveditānantakalyāṇaguṇavāridhe |
nārāyaṇa namaste'stu narakārṇavatāraka ॥ 9 ॥

janmamṛtyujarāvvyādhipāratantryādibhiḥ sadā |
doṣairasprṣṭarūpāya nārāyaṇa namo'stu te ॥ 10 ॥

vedaśāstrārthavijñāna sādhyabhaktyekagocara |
nārāyaṇa namaste'stu māmuddhara bhavārṇavāt ॥ 11 ॥

nityānanda mahodāra parātpara jagatpate |
nārāyaṇa namaste'stu mokṣasāmṛjyadāyine ॥ 12 ॥

ābrahmastambaparyantam akhilātmamahāśraya |
sarvabhūtātma bhūtātman nārāyaṇa namo'stu te ॥ 13 ॥

pālītāśeṣa lokāya puṇyaśravaṇa kīrtana |
nārāyaṇa namaste'stu pralāyodaka śāyine || 14 ||

nirasta sarvadoṣāya bhaktyādi guṇadāyine |
nārāyaṇa namaste'stu tvāṃ vinā na hi me gatiḥ || 15 ||

dharmārtha kāma mokṣākhyā puruṣārtha pradāyine |
nārāyaṇa namaste'stu punaste'stu namo namaḥ || 16 ||

atha prārthanā

nārāyaṇa tvamevāsi daharākhye hṛdi sthitaḥ |
preritā preryamāṇānāṃ tvayā prerita mānasaḥ || 17 ||

tvadājñāṃ śīrasā kṛtvā bhajāmi janapāvanam |
nānopāsana mārḡāṇāṃ bhavakṛd bhāvabodhakaḥ || 18 ||

bhāvārthakṛd bhavātīto bhava saukhyaprado mama |
tvānmāyāmohitaṃ viśvaṃ tvayaiṣa parikalpitaṃ || 19 ||

tvadadhiṣṭhāna mātrena sā vai sarvārthakāriṇī |
tvameva tāṃ puraskṛtya mama kāmān samarthaya || 20 ||

na me tvadanyastrātāsti tvadanyanna hi daivatam |
tvadanyaṃ nahi jānāmi pālakaṃ puṇyavardhanam || 21 ||

yāvatsāṃsārīko bhāvo manasstho bhāvanātmakaḥ |
tāvatsiddhirbhavet sādhyā sarvadā sarvadā vibho || 22 ||

pāpināmahamekāgro dayālūnāṃ tvamagraṇī |
dayanīyo madanyo'sti tava ko'tra jagattraye || 23 ||

tvayāhaṃ naiva sṛṣṭaścet na syāttava dayāluta |
āmayo vā na sṛṣṭaścet auśadhasya vṛthodayaḥ || 24 ||

pāpasaṅga pariśrāntaḥ pāpātmā pāparūpadhṛk |
tvadanyaḥ ko'tra pāpebhyaḥ trātāsti jagatītale || 25 ||

tvameva mātā ca pitā tvameva
tvameva bandhuśca sakhā tvameva |
tvameva sevyāśca gurustvameva
tvameva sarvaṃ mama devadeva || 26 ||

prārthanā daśakam caiva mūlāṣṭaka mataḥ param |
yaḥ paṭhecchr̥ṇuyānnityam tasya lakṣmīḥ sthirā bhavet || 27 ||

nārāyaṇasya hr̥dayam sarvābhīṣṭa phalapradam |
lakṣmīhr̥dayakam stotram yadi caitadvinākṛtam || 28 ||

tatsarvam niṣphalam proktaṁ lakṣmīḥ krudhyati sarvadā |
etatsaṅkalitam stotram sarvābhīṣṭa phalapradam || 29 ||

japet saṅkalitam kṛtvā sarvābhīṣṭamavāpnuyāt |
nārāyaṇasya hr̥dayamādaḥ japtvā tataḥ param || 30 ||

lakṣmīhr̥dayakam stotram japennārāyaṇam punaḥ |
punarnārāyaṇam japtvā punarlakṣmīnutim japet || 31 ||

tadvaddhomādikaṁ kuryādetatsaṅkalitam śubham |
evaṁ madhye dvivāreṇa japet saṅkalitam śubham || 32 ||

lakṣmīhr̥dayake stotre sarvamanyat prakāśitam |
sarvān kāmānavāpnoti ādhivyādhibhayam haret || 33 ||

gopyametāt sadā kuryāt na sarvatra prakāśayet |
iti guhyatamaṁ śāstram prokta brahmādibhiḥ purā || 34 ||

lakṣmīhr̥dayaproktena vidhinā sādhayet sudhīḥ |
tasmāt sarvaprayatnena sādhayet gopayet sudhīḥ || 35 ||

yatraitatpustakam tiṣṭhet lakṣmīnārāyaṇātmakam |
bhūtapaiśācavetāla bhayam naiva tu sarvadā || 36 ||

bhṛguvāre tathā rātrau pūjayet pustakadvayam |
sarvadā sarvadā stutyam gopayet sādhayet sudhīḥ |
gopanāt sādhanāloke dhanyo bhavati tattvataḥ || 37 ||

|| iti śrīnārāyaṇahr̥dayam saṁpūrṇam ||

śrīḥ
śrīmate rāmānūjāya namaḥ

॥ śrīlakṣmīhṛdayam ॥

hariḥ oṃ ॥ asya śrī ādyādi śrīmahālakṣmī hṛdaya stotra mahāma-
ntrasya bhārgava ṛṣiḥ, anuṣṭubādi nānāchandāṃsi, ādyāsi śrīma-
hālakṣmī sahita nārāyaṇo devatā ॥

śrīṃ bījam, hrīṃ śaktiḥ, aiṃ kīlakam ॥
ādyādi śrīmahālakṣmī prasādasiddhyarthe jape viniyogaḥ ॥

oṃ ॥ ādyādi śrīmahālakṣmī devatāyai namaḥ hṛdaye, śrīṃ bī-
jāyai namaḥ guhye, hrīṃ śaktyaiḥ namaḥ pādayoḥ, aiṃ balāyaiḥ
namaḥ mūrdhādipādaparyantam vinyaset ॥

oṃ śrīṃ, hrīṃ, aiṃ, karatalakarapārśvayoḥ, śrīṃ aṅguṣṭhā-
bhyāṃ namaḥ, hrīṃ tarjanībhyāṃ namaḥ, aiṃ madhyamābhyāṃ
namaḥ, śrīṃ anāmikābhyāṃ namaḥ, hrīṃ kaniṣṭhikābhyāṃ na-
maḥ, aiṃ karatala karapṛṣṭhābhyāṃ namaḥ ॥

śrīṃ hṛdayāya namaḥ, hrīṃ śirase svāhā, aiṃ śikhāyai vau-
ṣaṭ, śrīṃ kavacāya hum, hrīṃ netrābhyāṃ vauṣaṭ, aiṃ astrāya
phaṭ, bhūrbhuvassuvarom iti digbandhaḥ ॥

atha dhyānam

hastadvayena kamale dhārayantīṃ svalīlayā ॥
hāra nūpura saṃyuktāṃ mahālakṣmīṃ vicintayet ॥ 1 ॥

kaūśeya pītavaśanāmaravindanetrāṃ
padmadvayābhayavarodyatapadmahastām ॥
udyacchatārka sadṛśāṃ paramāṅkasaṃsthāṃ
dhyāyed vidhīśanata pādayugāṃ janitrīm ॥ 2 ॥

śrīlakṣmī kamaladhāriṇyai śiṃhavāhinyai svāhā ॥

pītavastrāṃ suvarṇāṅgīm padmahastadvayānvitām ॥
lakṣmīṃ dhyātveti mantreṇa sa bhavet pṛthivīpatiḥ ॥ 3 ॥

mātuluṅga gadākhete pāṇau pātrañca bibhratī ॥
vāgaliṅgañca mānañca bibhratī nṛpamūrdhani ॥ 4 ॥

om, śrīṃ, hrīṃ, aiṃ ॥

vande lakṣmīṃ paraśivamayīṃ śuddhajāmbūnadābhāṃ
tejorūpāṃ kanakavasanaṃ sarvabhūṣojjvalāṅgīm |
bījāpūraṃ kanakakalaśaṃ hemapadmaṃ dadhānāṃ
ādyāṃ śaktiṃ sakalajanānīṃ sarvamāṅgalya yuktāṃ ॥ 1 ॥

śrīmatsaubhāgyajananīṃ staumi lakṣmīṃ sanātanīm |
sarvakāma phalāvāpti sādhanāika sukhāvahām ॥ 2 ॥

smarāmi nityaṃ deveśi tvayā preritamānasaḥ |
tvadājñāṃ śirasā dhṛtvā bhajāmi parameśvarīm ॥ 3 ॥

samastasampatsukhadāṃ mahāśriyaṃ
samastakalyāṇakarīṃ mahāśriyam |
samastasaubhāgyakarīṃ mahāśriyaṃ
bhajāmyaham jñānakarīṃ mahāśriyam ॥ 4 ॥

vijñānasaṃpatsukhadāṃ mahāśriyaṃ
vicitravāgbhūtikarīṃ manoramām |
anantasaubhāgyasukhapradāyinīṃ
namāmyaham bhūtikarīṃ haripriyām ॥ 5 ॥

samastabhūtāntarasaṃsthitā tvam
samastabhakteśvari viśvarūpe |
tannāsti yattvadvyatiriktavastu
tvatpādapadmaṃ praṇamāmyaham śrīḥ ॥ 6 ॥

dāridrya duḥ khaugha tamonihantri
tvatpādapadmaṃ mayi sannidhatsva |
dīnārtivicchedana hetubhūtaiḥ
kṛpākaṭākṣairabhiṣiñca mām śrīḥ ॥ 7 ॥

viṣṇustutiparāṃ lakṣmīṃ svarṇavarṇastutipriyām |
varadābhayadāṃ devīm vande tvām kamalekṣaṇe ॥ 8 ॥

aṃba prasīda karuṇāparipūrṇadṛṣṭyā
mām tvatkṛpādraviṇagehamimam kuruṣva |
ālokaya praṇatahṛdgataśokahantri
tvatpādapadmayugalaṃ praṇamāmyaham śrīḥ ॥ 9 ॥

śāntyai namo'stu śaraṇāgatarakṣaṇāyai
kāntyai namo'stu kamanīyaguṇāśrayāyai |
kṣāntyai namo'stu duritakṣayakāraṇāyai
dhātryai namo'stu dhanadhānyasamṛddhidāyai || 10 ||

śaktyai namo'stu śaśīśekhara saṁsthitāyai
ratyai namo'stu rajanīkarasodarāyai |
bhaktyai namo'stu bhavasāgaratārakāyai
matyai namo'stu madhusūdanavallabhāyai || 11 ||

lakṣmyai namo'stu śubhalakṣaṇalakṣitāyai
siddhyai namo'stu surasiddhasupūjitāyai |
dhr̥tyai namo'stu mama durgatibhañjanāyai
gatyai namo'stu varasadgatidāyakāyai || 12 ||

devyai namo'stu divi devagaṇārcitāyai
bhūtyai namo'stu bhuvanārtivināśakāyai |
śāntyai namo'stu dharaṇīdharavallabhāyai
puṣṭyai namo'stu puruṣottamavatsalāyai || 13 ||

sutīvra dāridrya tamopahantryai
namo'stu te sarva bhayāpahantryai |
śrīviṣṇuvakṣassthala saṁsthitāyai
namo namaḥ sarvavibhūtidāyai || 14 ||

jayatu jayatu lakṣmīrlakṣaṇālaṅkṛtāṅgī
jayatu jayatu padmā padmasadmābhivandyā |
jayatu jayatu vidyā viṣṇuvāmāṅkasamsthā
jayatu jayatu samyaksarvasaṁpatkarā śrīḥ || 15 ||

jayatu jayatu devī devasaṅghābhipūjyā
jayatu jayatu bhadrā bhārgavī bhāgyarūpā |
jayatu jayatu nityā nirmalajñānavedyā
jayatu jayatu satyā sarvabhūtantarasthā || 16 ||

jayatu jayatu ramyā ratnagarbhāntarasthā
jayatu jayatu śuddhā śuddhajāmbūnadābhā |
jayatu jayatu kāntā kāntimadbhāsītāṅgī
jayatu jayatu śāntā śīghramāgaccha saumye || 17 ||

yasyāḥ kalāyāḥ kamalodbhavādyā
rudrāśca śakrapramukhāśca devāḥ |
jīvanti sarve'pi saśaktayaste
prabhutvamāptāḥ paramāyusaste || 18 ||

|| mukhabījam ||

om-hrām-hrīm-am-ām-yam-dum-laṁ-vaṁ ||

lilekha niṭile vidhirmama lipiṁ viṣṛjyāntaraṁ
tvayā vilikhitavyametaditi tatphalaprāptaye |
tadantikaphalasphuṭaṁ kamalavāsini śrīrimāṁ
samarpayā samudrikāṁ sakalabhāgyasaṁsūcikām || 19 ||

|| pādabījam ||

om-am-ām-īm-em-aiṁ-kaṁ-laṁ-raṁ ||

kalayā te yathā devi jīvanti sacarācarāḥ |
tathā saṁpatkarī lakṣmi sarvadā saṁprasīda me || 20 ||

yathā viṣṇurdhruvaṁ nityaṁ svakalāṁ sannyaveśayat |
tathaiiva svakalāṁ lakṣmi mayi samyaksamarpayā || 21 ||

satvasaukhyaprade devi bhaktānāmabhayaprade |
acalāṁ kuru yatnena kalāṁ mayi niveśitām || 22 ||

mudāstāṁ matphāle paramapadalakṣmīḥ sphuṭakalā
sadā vaikuṇṭhaśrīrnivasatu kalā me nayanayoḥ |
vasetsatye loke mama vacasi lakṣmīrvarakalā
śriyaśśveta dvīpe nivasatu kalā me svakarayoḥ || 23 ||

|| netrabījam ||

om-ghrām-ghrīm-ghrem-ghraiṁ-ghrom-ghraum-ghraṁ-ghrah ||

tāvannityaṁ mamāṅgeṣu kṣīrābdhau śrīkalā vaset |
sūryācandramasau yāvat tāvallakṣmīpatiśriyau || 24 ||

sarvamaṅgalasampūrṇā sarvaiśvaryasamanvitā |
ādyādiśrīmahālakṣmīḥ tvatkalā mayi tiṣṭhatu || 25 ||

ajñānatimiram hantum śuddhajñānaprakāśikā |
sarvaiśvaryapradā me'stu tvatkalā mayi samsthitā || 26 ||

alakṣmīṃ haratu kṣipram tamassūryaprabhā yathā |
vitanotu mama śreyastvatkalā mayi samsthitā || 27 ||

aīśvaryamaṅgalotpattiḥ tvatkalāyāṃ nidhīyate |
mayi tasmātkṛtārtho'smi pātramasmi sthiteṣṭava || 28 ||

bhavadāveśabhāgyārho bhāgyavānasmi bhārgavi |
tvatprasādātpavitrohaṃ lokamātarnamo'stu te || 29 ||

punāsi māṃ tvatkalayaiva yasmāt
atassamāgaccha mamāgratastvam |
param padaṃ śrīrbhava suprasannā
mayyacyutena praviśādīlakṣmīḥ || 30 ||

śrīvaikunṭhasthite lakṣmi samāgaccha mamāgrataḥ |
nārāyaṇena saha māṃ kṛpādrṣṭyā'valokaya || 31 ||

satyalokasthite lakṣmi tvam mamāgaccha sannidhim |
vāsudevena sahitā prasīda varadā bhava || 32 ||

śvetadvīpasthite lakṣmi śīghramāgaccha svrate |
viṣṇunā sahitā devi jaganmātaḥ prasīda me || 33 ||

kṣīrāmbudhisthite lakṣmi samāgaccha samādhave |
tvatkṛpādrṣṭīsudhayā satataṃ māṃ vilokaya || 34 ||

ratnagarbhisthite lakṣmi paripūrṇahiraṇmayi |
samāgaccha samāgaccha sthitvā''śu purato mama || 35 ||

sthirā bhava mahālakṣmi niścalā bhava nirmale |
prasannakamale devi prasannahṛdayā bhava || 36 ||

śrīdhare śrīmahālakṣmi tvadantassthaṃ mahānidhim |
śīghramuddhṛtya purataḥ pradarśaya samarpaya || 37 ||

vasundhare śrīvasude vasudogdhri kṛpāmayi |
tvatkukṣigatasarvasvaṃ śīghraṃ me sampradarśaya || 38 ||

viṣṇupriye ratnagarbhe samastaphalade śive |
tvadgarbhagatahemādīn saṃpradarśaya darśaya || 39 ||

rasātalagate lakṣmi śīghramāgaccha me puraḥ |
na jāne paramaṃ rūpaṃ mātarme saṃpradarśaya || 40 ||

āvīrbhava manovegāt śīghramāgaccha me puraḥ |
mā vatsa bhairihetyuktā kāmaṅguriva rakṣa mām || 41 ||

devi śīghraṃ mamāgaccha dharaṇīgarbhasaṃsthite |
mātastvadbhṛtyabhṛtyo'haṃ mṛgaye tvāṃ kutūhalāt || 42 ||

uttiṣṭha jāgrhi mayi samuttiṣṭha sṛjāgrhi |
akṣayyān hemakalaśān suvarṇena supūritān || 43 ||

nikṣepānme samākṛṣya samuddhṛtya mamāgrataḥ |
samunnatānanā bhūtvā samyagdehi dharātalāt || 44 ||

matsannidhiṃ samāgaccha madāhitakṛpārasā |
prasīda śreyasāṃ dogdhrī lakṣmīrme nayanāgrataḥ || 45 ||

atropaviśya lakṣmi tvāṃ sthirā bhava hiraṇmayī |
susthirā bhava saṃprītyā prasannā varadā bhava || 46 ||

ānītāṃstu tvayā devi nidhīnvai saṃpradarśaya |
adya kṣaṇena sahasā datvā saṃrakṣa mām sadā || 47 ||

mayi tiṣṭha tathā nityaṃ yathendrādiṣu tiṣṭhasi |
abhayaṅkuru me devi mahālakṣmi namo'stu te || 48 ||

samāgaccha mahālakṣmi śuddhajāmbūnadasthite |
prasīda purataḥ sthitvā praṇataṃ mām vilokaya || 49 ||

lakṣmīrbhuvanāgatā bhāsi yatra yatra hiraṇmayī |
tatra tatra sthitā tvāṃ me tava rūpaṃ pradarśaya || 50 ||

krīḍantī bahudhā bhūmau paripūrṇakṛpā mayi |
mama mūrdhani te hastamavilambitamarpaya || 51 ||

phalabhāgyodaye lakṣmi samastapuravāsini |
prasīda me mahālakṣmi paripūrṇamanorathe || 52 ||

ayodhyādiṣu sarveṣu nagareṣu samāsthite |
vaibhavairvividhairyuktaiḥ samāgaccha mudānvite || 53 ||

samāgaccha samāgaccha mamāgre bhava susthirā |
karuṇārasaniṣyanda netradvayavilāsini || 54 ||

sannidhatsva mahālakṣmi tvatpāṇim mama mastake |
karuṇāsudhayā māṃ tvamabhiścya sthiraṃ kuru || 55 ||

sarvarājagrhe lakṣmi samāgaccha balānvite |
sthitvā''śu purato me'dya prasādenābhayaṃ kuru || 56 ||

sādaraṃ mastake hastam mama tvam kṛpayā'rpaya |
sarvarājasthite lakṣmi tvatkalā mayi tiṣṭhatu || 57 ||

ādyādi śrīmahālakṣmi viṣṇuvāmāṅkasamsthite |
pratyakṣam kuru me rūpaṃ rakṣa māṃ śaraṇāgatam || 58 ||

prasāda me mahālakṣmi suprasāda mahāśive |
acalā bhava supritā susthirā bhava madgrhe || 59 ||

yāvattiṣṭhanti vedāśca yāvaccandrādivākarau |
yāvadvīṣṇuśca yāvattvaṃ tāvatkuru kṛpāṃ mayi || 60 ||

cāndrī kalā yathā śukle vardhate sā dine dine |
tathā dayā te mayyeva vardhatāmabhivardhatām || 61 ||

yathā vaikunṭhanagare yathā vai kṣīrasāgare |
tathā madbhavane tiṣṭha sthiraṃ śrīviṣṇunā saha || 62 ||

yogināṃ hṛdaye nityaṃ yathā tiṣṭhasi viṣṇunā |
tathā madbhavane tiṣṭha sthiraṃ śrīviṣṇunā saha || 63 ||

nārāyaṇasya hṛdaye bhavati yathāste
nārāyaṇo'pi tava hṛtkamale yathāste |
nārāyaṇastvamapi nityavibhū tathaiva
tau tiṣṭhatāṃ hṛdi mamāpi dayānvitau śrīḥ || 64 ||

vijñānavṛddhiṃ hṛdaye kuru śrīḥ
saubhāgyavṛddhiṃ kuru me grhe śrīḥ |

dayāsvrṣṭim kurutāṃ mayi śrīḥ
suvarṇavṣṭim kuru me kare śrīḥ ॥ 65 ॥

na mām tyajethāḥ śritakalpavalli
sadbhakti cintāmaṇi kāmadheno |
na mām tyajethā bhava suprasanne
grhe kalatreṣu ca putravarge ॥ 66 ॥

॥ kuṣṭhibījam ॥
om-am-am-im-em-aiṃ ॥

ādyādimāye tvamajāṇḍabījam
tvameva sākāra nīrākṛtī tvam |
tvayā dhṛtāścābja bhavāṇḍa saṅghāḥ
citraṃ caritraṃ tava devi viṣṇoḥ ॥ 67 ॥

brahmarudrādayo devā vedāścāpi na śaknuyuḥ |
mahimānaṃ tava stotaṃ mando'haṃ śaknuyāṃ katham ॥ 68 ॥

aṃba tvadvatsavākyaṇi sūktāsūktāni yāni ca |
tāni svīkuru sarvajñe dayālutvena sādaram ॥ 69 ॥

bhavantam śaraṇam gatvā kṛtārthāssyuh purātanāḥ |
iti sañcintya manasā tvāmahaṃ śaraṇam vraje ॥ 70 ॥

anantā nityasukhinaḥ tvadbhaktāstvatparāyaṇāḥ |
iti vedapramāṇāddhi devi tvāṃ śaraṇam vraje ॥ 71 ॥

tava pratijñā madbhaktā na naśyantītyapi kvacit |
iti sañcintya sañcintya prāṇān sandhārayāmyaham ॥ 72 ॥

tvadadhīnastvahaṃ mātāḥ tvatkrpā mayi vidyate |
yāvatsampūrṇakāmaḥ syāṃ tāvaddehi dayānidhe ॥ 73 ॥

kṣaṇamātraṃ na śaknomi jīvitum tvatkrpāṃ vinā |
na hi jīvanti jalajā jalaṃ tyaktvā jalāśrayāḥ ॥ 74 ॥

yathā hi putravātsalyāt janānī prasnutastanī |
vatsaṃ tvaritamāgatya samprīṇayati vatsalā ॥ 75 ॥

yadi syāttava putro'haṃ mātā tvam yadi māmakī |
dayāpayodharastanya sudhābhirabhiṣiñca mām || 76 ||

mṛgyo na guṇaleśo'pi mayi doṣaikamandire |
pāṃsūnāṃ vṛṣṭibindūnāṃ doṣaṅāñca na me matih || 77 ||

pāpināmahamekāgro dayālūnāṃ tvamagraṇih |
dayanīyo madanyo'sti tava ko'tra jagattraye || 78 ||

vidhināhaṃ na sṛṣṭaścet na syāttava dayālutā |
āmayo vā na sṛṣṭaścedauśadhasya vṛthodayaḥ || 79 ||

kṛpā madagrajā kiṃ te ahaṃ kiṃ vā tadagrajaḥ |
vicārya dehi me vittam tava devi dayānidhe || 80 ||

mātā pitā tvam gurusadgatih śrīh
tvameva sañjīvanahetubhūtā |
anyam na manye jagadekanāthe
tvameva sarvam mama devi satyam || 81 ||

|| hṛdayabījam ||

om-ghrām-ghrīm-ghrūṃ-ghraim-ghrauṃ-ghraḥ-humphaṭ kuru
kuru svāhā ||

ādyādīlakṣmīrbhava suprasannā
viśuddhavijñānasukhaikadogdhri |
ajñānanantrī triguṇātirikṭā
prajñāna netrī bhava suprasannā || 82 ||

aśeṣavāggāḍya malāpahantrī
navamnavam suṣṭhu suvākyadāyinī |
mamaiva jihvāgrasuraṅgavartinī
bhava prasannā vadane ca me śrīh || 83 ||

samastasampatsu virājamānā
samastatejassu vibhāsamānā |
viṣṇupriye tvam bhava dīpyamānā
vāgdevatā me vadane prasannā || 84 ||

sarvapradaśe sakalārthade tvam
prabhāsulāvaṇyadayāpradogdhri |

suvarṇade tvam sumukhī bhava śrīḥ
hiraṇmayī me nayane prasannā || 85 ||

sarvārthadā sarvajagatprasūtiḥ
sarveśvarī sarvabhayāpahantrī |
sarvonnatā tvam sumukhī ca naḥ śrīḥ
hiraṇmayī me bhava suprasannā || 86 ||

samastavighnaugha vināśa kāriṇī
samastabhaktoddharaṇe vicakṣaṇā |
anantasammoda sukha pradāyinī
hiraṇmayī me nayane prasannā || 87 ||

devi prasīda dayanīyatamāya mahyaṃ
devādhinātha bhava devagaṇādi vandyē |
mātastathaiva bhava sannihitā dṛśorme
patyā samam mama mukhe bhava suprasannā || 88 ||

mā vatsa bhairabhayadānakarorpitaste
maulaḥ mameti mayi dīnajanānukampe |
mātaḥ samarpaya mudā karuṇākāṭākṣam
māṅgalyabījamīha naḥ sṛjā janma mātaḥ || 89 ||

|| kaṇṭhabījam ||

om-śrām-śrīm-śrūṃ-śraim-śraum-śram-śrah ||

kaṭākṣa iha kāmadhuk tava manastu cintāmaṇiḥ
karaḥ surataruḥ sadā navanidhistvamevendire |
bhavettava dayāraso rasarasāyana cānvahaṃ
mukhaṃ tava kalānidhirvividha vāñchitārthapradam || 90 ||

yathā rasasparśanato'yaso'pi
suvarṇatā syāt kamale tathā te |
kaṭākṣasamsparsanato janānām
amaṅgalānāmapi maṅgalatvam || 91 ||

dehīti nāstīti vacaḥ praveśāt
bhīto rame tvāṃ śaraṇaṃ prapadye |
ataḥ sadāsminnabhayaḥpradā tvam
sahaiva patyā mama sannidhehi || 92 ||

kalpadrumena maṇinā sahitā suramyā
śrīste kalāmayi rasena rasāyanena |
āstāmato mama ca dṛkkarapāṇipāda
sprṣṭyā suvarṇavapuṣaḥ sthirajaṅgamāḥ syuḥ || 93 ||

ādyādiviṣṇoḥ sthiradharmapatni
tvamaṃba patyā mama sannidhehi |
ādyādilakṣmi tvadanugraheṇa
padepade me nidhidarśanam syāt || 94 ||

ādyādilakṣmīhṛdayam paṭhedyah
sa rājyalakṣmīmacalāṃ tanoti |
mahādaridro'pi bhaveddhanādyah
tadanvaye śrīḥ sthiratāṃ prayāti || 95 ||

yasya smaraṇamātreṇa tuṣṭā syādiviṣṇuvallabhā |
tasyābhīṣṭam dadātyāśu tam pālayati putravat || 96 ||

idaṃ rahasyam hṛdayam sarvakāmaphalapradam |
japaḥ pañcasahasraṃ tu puraścaraṇamucyate || 97 ||

trikālamekakālam vā naro bhaktisamanvitaḥ |
yah paṭhecchrṇuyādvāpi sa yāti paramāṃ śriyam || 98 ||

mahālakṣmīṃ samuddiśya niśi bhārgavavāsare |
idaṃ śrīhṛdayam japtvā pañcavāraṃ dhanī bhavet || 99 ||

anena hṛdayenānnaṃ garbhīṇyā abhimantritam |
dadāti tatkule putro jāyate śrīpatiḥ svayam || 100 ||

nareṇāpyathavā nāryā lakṣmīhṛdayamantrite |
jale pīte ca tadvaṃśe mandabhāgyo na jāyate || 101 ||

ya āśvayujmāsi ca śuklapakṣe
ramotsave sannihite ca bhaktyā |
paṭhettathaikottaravāravṛddhyā
labheta sauvarṇamayīṃ suvrṣṭim || 102 ||

ya ekabhaktyānvahamekavarṣam
viśuddhadhīḥ saptativārajāpī |

sa mandabhāgyo'pi ramākaṭākṣād
bhavetsahasrākṣaśatādhikaśrīḥ || 103 ||

śrīśāṅghribhaktiṃ haridāsadāsyam
prasannamantrārthadṛḍhaikaniṣṭhām |
gurossmṛtiṃ nirmalabodhabuddhiṃ
pradehi mātah paramam padam śrīḥ || 104 ||

prṭhvīpatitvam puruṣottamatvam
vibhūtivāsam vividhārthasiddhim |
sampūrṇakīrtiṃ bahuvarṣabhogam
pradehi me lakṣmi punaḥ punastvam || 105 ||

vādārthasiddhiṃ bahulokavaśyam
vayaḥ sthiratvam lalanāsu bhogam |
pātrādilabdhiṃ sakalārthasiddhiṃ
pradehi me bhārgavi janmajanmani || 106 ||

suvarṇavṛddhiṃ kuru me gr̥he śrīḥ
sudhānyavṛddhiṃ kuru me gr̥he śrīḥ |
kalyāṇavṛddhiṃ kuru me gr̥he śrīḥ
vibhūtivṛddhiṃ kuru me gr̥he śrīḥ || 107 ||

|| śīrobījam ||

om-yam-ham-kam-lam-vam-śrīṃ ||

dhyāyellakṣmīṃ prahasitamukhīṃ koṭibālārkabhāsāṃ
vidyudvarṇāambaravaradharāṃ bhūṣaṇādhyāṃ suśobhām |
bījāpūram sarasijayugam bibhratīṃ svarṇapātram
bhartrā yuktāṃ muhurabhayadā mahyamapyacyutaśrīḥ || 108 ||

|| iti śrīlakṣmīhrdayam sampūrṇam ||